

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಫಿರ್ಗಜ್ ಫೆಸ್ತ್ 2019

ಪ್ರಸ್ತಾವನ್:

ಮೊಗಾಚ್ಯಾ ಭಾವಾ- ಭಯ್ಣಿಂನೊ, ಸಂತೊಸಾನ್ ಆನಿ ಉಲ್ಲಾಸಾನ್ ಏಕ್ ಫಿರ್ಗಜ್ ಕುಟಾಮ್ ಜಾವ್ನ್ ಆಮ್ಚ್ಯಾ ಕುಟ್ಮಾಚ್ಯಾ ಸಯ್ರ್ಯಾಂ- ಧಯ್ರ್ಯಾಂ, ಇಷ್ಟಾಂ- ಮಂತ್ರಾಂ ಸಂಗಿಂ ಮೆಳೊನ್ ಆಮ್ಚ್ಯಾ ಫಿರ್ಗಜೆಚೆಂ ವ್ಹಡ್ಲೆಂ ಫೆಸ್ತ್ ಆಚರಣ್ ಕರ್ತಾಂವ್.

ಹ್ಯಾ ಸುವಾಳ್ಯಾರ್ ದೆವಾ ಬಾಪಾಚ್ಯಾ ಅಗಣಿತ್ ಕುರ್ಪೆನ್, ರಾಕಣ್ ಭಡ್ವ್ಯಾಚ್ಯಾ ವಿಶೇಸ್ ಸಸಾಯೆನ್ ಆನಿ ಮಜತೆನ್ ಆಮ್ಚ್ಯಾ ಕ್ರಿಸ್ತಿ ಜಿವಿತಾಂತ್ ದೆವಾನ್ ಭರ್ಪೂರ್ ಮಾಪಾನ್ ವೊತ್‌ಲ್ಲಾ ಸರ್ವ್ ದೆಣ್ಯಾಂ ಪಾಸತ್ ಅರ್ಗಾಂ ದೀಂವ್ಕ್ ಆಮಿ ಫಾವೊ.

ಆಮ್ಚ್ಯಾ ಕ್ರಿಸ್ತಾಂವ್ ಕುಟ್ಮಾಂನಿಂ ಉಗ್ತಾನ್ ದಿಸ್ಚೊ ಜಿವಾಳ್ ಭಾವಾರ್ಥ್, ಕ್ರಿಯಾಳ್ ಮೋಗ್, ಫಿರ್ಗಜೆಂತ್ಲ್ಯಾ ವಿವಿಧ್ ಸಂಘ್ ಸಂಸ್ಥಾಂ ಮುಕಾಂತ್ ಚಲ್ಚಿಂ ಜಾಯ್ತಿಂ ಬರಿಂ ಕಾಮಾಂ, ಪ್ರತ್ಯೇಕ್ ಜಾವ್ನ್ ಆಮ್ಚಿ ಕ್ರಿಸ್ತಾ ಸಾಕ್ಸ್... ಹೆಂ ಸರ್ವ್ ದೆವಾಚ್ಯಾ ಕುರ್ಪೆಚೆಂ ಆಜಾಪ್ ಮ್ಹಣ್ ಒಳ್ಳೊನ್ ದೆವಾಕ್ ಸಂತೊಸಾನ್ ಆಮಿ ಧಿನ್ವಾಸುಯಾಂ ಆನಿ ರಾಕಣ್ ಭಡ್ವ್ಯಾದ್ವಾರಿಂ ಆಮಿ ಆಮ್ಕಾಂಚ್ ನವ್ಯಾನ್ ದೆವಾಕ್ ಸಮರ್ಪಿತ್ ಕರ್ಯಾಂ.

ಹ್ಯಾ ಎವ್ಕರಿಸ್ತಿಕ್ ಸಂಭ್ರಮಾಂತ್ ವಾಂಟೆಲಿ ಜಾಲ್ಲಿಂ ಆಮ್ಚಿಂ ಕುಟ್ಮಾ ಭಾಗೆವಂತ್ ಕುಟ್ಮಾಚ್ಯಾ ಪ್ರೇರಣಾನ್ ಪವಿತ್ರ್ ಕರ್ಯಾಂ ಆನಿ ನವ್ಯಾ ಉರ್ಬೆನ್ ಭರೊನ್ ಏಕ್ ಆದರ್ಶ್ ಫಿರ್ಗಜ್ ಕುಟಾಮ್ ರೂಪಿತ್ ಕರುಂಕ್ ದೆವಾಚೊ ಆಧಾರ್ ಹ್ಯಾ ಪವಿತ್ರ್ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಿಂ ಮಾಗೊನ್ ಘೆವ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಮೊಗಾಳಾ ಬಾಪಾ ಪವಿತ್ರ ಸಭೆಚ್ಯಾ ಮುಖೆಲ್ಯಾನ್, ತುಜೊ ಅನ್ಬೊಗ್ ಜೊಡುನ್, ತೊಚ್ಚ್ ಅನ್ಬೊಗ್ ಆಮ್ಕಾಂ ದೀವ್ನ್ ಆಪ್ಲಿ ಭಾವಾರ್ಥಿ ಜಿಣಿ ಜಿವಾಳ್ ದವರ್ನ್, ಆನ್ಯೆಕ್ ಕ್ರಿಸ್ತ ತಶೆಂ ವಾವ್ರಂಕ್ ತಾಂಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಸರ್ವ್ ಸರ್ಕಾರಿ ಆನಿ ರಾಜಕೀಯ್ ಮುಕೆಲ್ಯಾಂನಿ ನಿಸ್ವಾರ್ಥಪಣಿಂ ಆಪ್ಲೆ ಪರ್ಜೆಖಾತಿರ್ ವಾವ್ರನ್, ಹ್ಯಾ ಮುಖ್ಲ್ಯಾ ದಿಸಾಂನಿ ಸಮೇಸ್ತಾಂಕ್ ಶಾಂತಿ, ಸಮೃದ್ಧಿ ಹಾಡುಂಕ್ ತಾಣಿಂ ಪೆಚಾಡಿಶೆಂ ಕರ್ ಮ್ಹಣ್ ಮಾಗ್ತಾಂವ್.

3. ಸರ್ವ್ ಪಿಡೆಸ್ತ್ ಆನಿ ಪ್ರಾಯ್ವಾಂತಾಂಕ್ ತುಜೊ ಮೋಗ್ ಆನಿ ಆಧಾರ್ ಲಾಭಯ್. ತಾಂಚಿ ಪಿಡಾ, ಉತಾರ್ ಪ್ರಾಯ್ ಸೊಸುನ್ ವ್ಹರುಂಕ್ ಜಾಯ್ ಆಸ್ಚಿ ಕುರ್ಪಾ ಆನಿ ತಾಂಚಿ ಸೆವಾ ಕರುಂಕ್ ಆಮ್ಕಾಂ ಬರೆಂ ಮನ್ ದೀ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜೆಂತ್ ಭಾವಾರ್ಥಿ ಜಿವಾಳ್ ದವರ್ಚೆಂ ಮ್ಹಣಿಯಾರ್ಪಣ್ ಚಲಂವ್ಚಾ ಸರ್ವ್ ಗುರ್ಕಾರಾಂನಿ, ಗೊವ್ಚಿಕ್ ಪರಿಷದೆಚ್ಯಾ ಸಾಂದ್ರ್ಯಾಂನಿ ಆನಿ ಸರ್ವ್ ಸೆವೆಚ್ಯಾ ಮನೋಭಾವಾಚ್ಯಾ ವ್ಯಕ್ತಿಂನಿ, ಫಿರ್ಗಜೆಖಾತಿರ್ ದಿಂವ್ಚಿ ತಿ ಸೆವಾ ಸದಾಂಚ್ಚ್ ಹಾಸ್ತಾತ್ ತೊಂಡಾನ್ ಆನಿ ಉಗ್ತಾತ್ ಮಾನಾನ್ ಕರಿಶೆಂ ತುಜೆಂ ಕುರ್ಪೆಚೆಂ ಬೆಸಾಂವ್ ದೀ ಮ್ಹಣ್ ಮಾಗ್ತಾಂವ್.

5. ಆವ್ಲೊ ವಿಗಾರ್ ಬಾಪ್, ತಶೆಂಚ್ಚ್ ಆಮ್ಚ್ಯಾ ವಾರಾಡ್ಯಾಂತ್ಲೆ ಸರ್ವ್ ಯಾಜಾಕ್, ಭಾವಾರ್ಥಿ ಸಮುದಾಯ್ ಬಾಂಧುನ್ ಹಾಡುಂಕ್ ಹರ್ ಮಿನತ್ ಘೆವ್ನ್ ಆಸಾತ್. ತಾಂಚೊ ವಾವ್ರ್ ಫಳಾಭರಿತ್ ಕರ್ ಆನಿ ಉರ್ಬೆನ್ ತೆಂ ಮಿಸಾಂವ್ ಕರುಂಕ್ ಸದಾಂಚ್ಚ್ ತುಜ್ಯಾ ಕುಮ್ಮೆಚೊ ಹಾತ್ ತುಂ ತಾಂಕಾ ದೀ ಮ್ಹಣ್ ಮಾಗ್ತಾಂವ್.

6. ಕುಟ್ಮಾಚ್ಯಾ ಉದಾರ್ಗತೆಖಾತಿರ್ ಆಮ್ಚ್ಯಾ ಫಿರ್ಗಜೆಚೆ ಸಬಾರ್ ಸಾಂದೆ ಪರ್ಗವಾಂತ್ ವಾವುರ್ನ್ ಆಸಾತ್, ತಾಂಚ್ಯಾ ವಾವ್ರಾಂತ್ ತಾಂಕಾಂ ಭದ್ರತಿ ಲಾಭಯ್ ಆನಿ ಸದಾಂಚ್ಚ್ ತಾಂಚ್ಯಾ ಎಕ್ಸುರ್ಯಾ ಜಿವಿತಾಂತ್ ಸಮಾಧಾನಾಚೆಂ ಹಾತೆರ್ ಜಾ ಮ್ಹಣ್ ಮಾಗ್ತಾಂವ್.

7. ಸಬಾರ್ ಜಣಾಂ ಆಮ್ಚಿಂ ಮಾಲ್ಪಡಿಂ, ಕ್ರಿಸ್ತಾಚ್ಯಾ ಅಖಿಂಡ್ ಭಾವಾರ್ಥಾನ್ ಜಿಯೆವ್ನ್, ಸಂಸಾರಾಕ್ ಆದೇವ್ನ್ ಮಾಗೊನ್ ಸರ್ಗಾರಾಜಾಕ್ ಪರ್ಯ್ಣ ಕರ್ನ್ ಗೆಲ್ಯಾಂತ್ ತಾಂಕಾಂ ತುಜ್ಯಾ ಗೊಪಾಂತ್ ಘೆ ಆನಿ ಸಾಸಣ್ ಸುಖ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

8. ಶೆತಾಂ-ಭಾಟಾಂನಿ, ಆಫಿಸಾಂನಿ, ಇಸ್ಕೊಲಾಂನಿ ಆನಿ ಕಾರ್ಖಾನ್ಯಾಂನಿ ವಾವ್ರ್ ಕರ್ಚ್ಯಾ ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ಕಾಮೆಲ್ಯಾಂಕ್ ತಾಂಚ್ಯಾ ಕಾಮಾಂತ್ ತ್ರಪ್ತಿ, ಸಮಾಧಾನ್ ಆನಿ ಸಂತೊಸ್ ಲಾಭಯ್ ಮ್ಹಣ್ ಮಾಗ್ತಾಂವ್.

9. ಆಮಿ ಫಿರ್ಗಜ್ ಕುಟ್ಮಾಂತ್ಲ್ಯಾ ಸರ್ವಾಂನಿ, ಆಮ್ಕಾಂಚ್ ಮೊಡುನ್, ಆಮ್ಚ್ಯಾ ಭಾವಾ ಭಯ್ಣಿಂಚೆ ಉದಾರ್ಗತೆ ಖಾತಿರ್, ಫಿರ್ಗಜ್ ಕುಟ್ಮಾಚ್ಯಾ ಎಕ್ಲೊಟಾ ಖಾತಿರ್ ವಾವ್ರುಂಕ್ ಆನಿ ಅಶೆಂ ಬರೆಂ, ಶಾಂತಿಚೆಂ, ಮಾಯಾಮೊಗಾಚೆಂ, ಭಾವಾಡ್ತಿ ಫಿರ್ಗಜ್ ಕುಟಾಮ್ ಬಾಂಧುನ್ ಹಾಡುಂಕ್ ಕುರ್ಪಾ ದೀ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ನಿರ್ಗಮನ್ ಗ್ರಂಥಾಂತ್ಲೆಂ ವಾಚಪ್

ತುಮ್ಮಾಂ ವಾಟೆರ್ ರಾಕ್ಚೆ ಖಾತಿರ್ ಆನಿ ಹಾಂವೆಂ ತುಮ್ಮಾಂ ತಯಾರ್ ಕೆಲ್ಲೆ ಸುವಾತೆಕ್ ತುಮ್ಮಾಂ ಪಾವೊಂವ್ಚೆ ಖಾತಿರ್ ಹಾಂವ್ ಎಕಾ ದುತಾಕ್ ತುಮ್ಮೆ ಮುಕಾರ್ ಧಾಡ್ತಲೊಂ. ತಾಕಾ ಮಾನ್ ದಿವ್ನ್ ಚಲಾ ಆನಿ ತಾಚೆಂ ಉತರ್ ಆಯ್ಕಾ; ತಾಕಾ ಅವಿಧೇಯ್ ಜಾಯ್ನಾಕಾತ್; ಅವಿಧೇಯ್ಣ್ ತೊ ಭೊಗ್ಸುಂಚೊ ನಾ, ಕಿತ್ಯಾಕ್ ಮ್ಹಜೆಂ ನಾಂವ್ ತಾಚೆ ಥಂಯ್ ಆಸಾ. ತಾಚೆಂ ಉತರ್ ತುಮಿ ಆಯ್ಕಾಶಾತ್ ಜಾಲ್ಯಾರ್ ಆನಿ ಹಾಂವೆಂ ಫರ್ಮಾಯ್ಲೆಂ ತೆಂ ಸಗ್ಳೆಂ ಕರ್ಯಾತ್ ಜಾಲ್ಯಾರ್, ಹಾಂವ್ ತುಮ್ಮಾಂ ವೈರಿಂಚೊ ವೈರಿ ಜಾತಲೊಂ ಆನಿ ತುಮ್ಮಾಂ ದುಸ್ಮಾನಾಂಚೊ ದುಸ್ಮಾನ್. ಮ್ಹಜೊ ದೂತ್ ತುಮ್ಮೆ ಮುಕ್ಲಾನ್ ವೆತಲೊ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಹೆಬ್ರೆವಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ದುತಾಂ ಬಿತರ್ಲ್ಯಾ ಕೊಣಾಕ್ ತೆಂ ದೆವಾನ್ ಕೆದ್ನಾ ತರ್ಯೀ ಮ್ಹಳ್ಳೆಂ ಆಸಾ: “ತುಂ ಮ್ಹಜೊ ಪೂತ್, ಆಯ್ಚ್ಯಾ ದಿಸಾ ಹಾಂವೆಂ ತುಕಾ ಜಲ್ಮ್ ದಿಲಾ”? ವಾ “ಹಾಂವ್ ತಾಕಾ ಬಾಪ್ ಜಾತಲೊಂ ಆನಿ ತೊ ಮ್ಹಾಕಾ ಪೂತ್ ಜಾತಲೊ”? ಆನಿ ಪರ್ತ್ಯಾನ್ ಆಪ್ಲ್ಯಾ ಪ್ರಥಮ್ ಪುತಾಕ್ ಸಂಸಾರಿಂ ಧಾಡ್ಲಲ್ಯಾ ವೆಳಾರ್ ತೊ ಮ್ಹಣ್ತಾ: “ದೆವಾಚೆ ಸಮೆಸ್ತ್ ದೂತ್ ತಾಕಾ ನಮಸ್ಕಾರ್ ಕರುಂ.” ದೇವ್‌ದುತಾಂ ವಿಶ್ಯಾಂತ್ ತೊ ಮ್ಹಣ್ತಾ: “ಆಪ್ಲ್ಯಾ ದುತಾಂಕ್ ತೊ ವಾರ್ಯಾಬರಿ ಕರ್ತಾ, ಆಪ್ಲ್ಯಾ ಸೆವಕಾಂಕ್ ಉಜ್ಯಾಚ್ಯಾ ಆಗ್ಚ್ಯಾ ಸಾರ್ಕೆ ಕರ್ತಾ.” ಪುಣ್ ಪುತಾ ವಿಶ್ಯಾಂತ್ ಉಲೊವ್ನ್ ತೊ ಮ್ಹಣ್ತಾ: “ತುಜೆಂ ರಾಜ್ಯ್, ದೆವಾ, ಸಾಸ್ಣಾಚ್ಯಾ ಸಾಸ್ಣಾಕ್ ಬಾಳ್ತಾ; ನೀತ್‌ಚ್ ತುವೆಂ ತುಜೇ ರಾಜ್ವಟ್ಕೆಚೆಂ ರಾಜ್‌ಧೋರಣ್ ಕರ್ನ್ ಘೆತ್ಲಾಯ್. ನಿತಿಚೊ ತುವೆಂ ಮೋಗ್ ಕರ್ನ್ ಅನಿತಿಚೊ ತುವೆಂ ದ್ವೇಷ್ ಕೆಲೊಯ್; ದೆಕುನ್‌ಚ್ ದೆವಾನ್, ತುಜ್ಯಾ ದೆವಾನ್, ತುಕಾ ವಿಂಚುನ್ ಕಾಡ್ನ್ ಮಾಖ್ಲಾ, ಆನಿ ತುಜ್ಯಾ ಸಾಂಗಾತ್ಯಾಂ ಪ್ರಾಸ್ ತುಕಾ ಊಂಚ್ ಉಬಾರ್ಲಾ; ಗೌರವಾಚ್ಯಾ ಸಂತೊಸಾನ್ ತುಕಾ ಭರ್ಲಾ.” ಪರ್ತ್ಯಾನ್ ತೊ ಮ್ಹಣ್ತಾ: “ಸರ್ವೆಸ್ವರಾ, ಸರ್ವ್ ಕಾಳಾ ಪುರ್ವಿಂ ಪೃಥ್ವೆಚಿ ಬುನ್ಯಾದ್ ತುವೆಂಚ್ ಘಾಲ್ಲಿಯ್, ಆನಿ ಆಕಾಸ್ ತುಜ್ಯಾಚ್ ಹಾತಾಚಿ ಕೃತಿ. ತೆಂ ಸಗ್ಳೆಂ ನಾಸ್ ಜಾತಲೆಂ, ಪುಣ್ ತುಂ ಸಾಸ್ಣಾಕ್ ಆಸ್ತಲೊಯ್; ಪರ್ನ್ಯಾ ವಸ್ತುರಾಬರಿ ತೆಂ ಸಗ್ಳೆಂ ಪಿಂಜೊನ್ ವೆತಲೆಂ, ಏಕ್ ವೋಲ್ ಕೊವಳ್ಳಲೇಬರಿ ತುಂ ತೆ ಕೊವಳ್ತಲೊಯ್; ವಸ್ತುರ್ ಬದ್ಲಿಲ್ಲೇಬರಿ ತುಂ ತೆಂ ಬದ್ಲಿತಲೊಯ್. ಪುಣ್ ತುಂ ತಸೊಚ್ ಆಸ್ತಲೊಯ್, ತುಜಿಂ ವರ್ಣಾಂ ಕೆದಿಂಚ್ ಸರ್ಜಿಂನಾತ್.” ಖಿಯ್ಚ್ಯಾ ದುತಾಕ್ ದೆವಾನ್ ಹೇ ಪರಿಂ ಮ್ಹಳ್ಳೆಂ ಆಸಾ: “ಬಸ್ ತುಂ ಮ್ಹಜ್ಯಾ ಉಜ್ಯಾಕ್, ಪಾಡಾವ್ ಕರ್ನ್ ತುಜ್ಯಾ ವೈರಿಂಕ್ ತುಜ್ಯಾ ಪಾಂಯಾಂಥಳಾ ಹಾಂವೆಂ ಘಾಲಿಸರ್”? ತರ್ ಸಗ್ಳೆ ದೂತ್ ದೆವಾಚೆ ಸೆವಕ್ ನ್ಹಯ್? ಬಚಾವಿ ಜೊಡ್ತಲ್ಯಾಂಚಿ ಸೆವಾ ಕರುಂಕ್ ಮ್ಹಣ್ ತಾಂಕಾಂ ಧಾಡ್ಲೆ ನ್ಹಯ್?

ದೆವಾಚೆಂ ಉತರ್ ಹೆಂ